



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-23 ta' Gunju, 2006

Citazzjoni Numru. 962/2004

SALVO GRIMA GROUP LIMITED

VS

**Georgette BUHAĠIAR, Philip Grima u martu Giorgina
Grima Gulia**

Il-Qorti:

Rat l-Att ta' Citazzjoni mressaq fl-10 ta' Dicembru, 2004, li bih u għar-raġunijiet hemm imfissra, l-kumpannija attriċi talbet biex issir il-qasma, skond l-ishma tal-partijiet, tal-fond numru tlieta u tletin (33)¹ Triq Preziosi, Floriana, taħtar nutar pubbliku biex jippubblika l-att nutarili tal-qasma u kuraturi biex jidhru għal dawk li jonqsu li jersqu fuq l-imsemmi att, u biex, jekk kemm-il darba l-imsemmi post ma jistax jinqasam mingħajr xkiel u bla ħsara, tordna li l-istess post jinbiegħ b'irkant mill-Qorti, b'mod li jitħallew

¹ Illum iġib in-numru tlieta u għoxrin (23), f'Misraħ Sir Luigi Preziosi

Kopja Informali ta' Sentenza

joffru l-barranin, u li d-dhul mill-imsemmi bejgħ jinqasam bejn il-partijiet skond l-ishma tagħhom;

Rat id-degriet tagħha tas-16 ta' Diċembru, 2004, li bih hija tat direttivi lill-partijiet dwar it-tressiq tal-provi u l-eċċezzjonijiet;

Rat in-Nota tal-Eċċezzjonijiet imressqa mill-imħarrka Georgette Buħaġiar fit-18 ta' Jannar, 2005, li biha qalet li taqbel li ssir il-qasma, imma tisħaq li ma għandha tbatl ebda spejjeż tal-kawża għaliex hija taqbel ma' dak li talbet il-kumpannija attriċi u ma kinitx intalbet qabel biex tersaq għall-kuntratt tal-qsim;

Rat li l-imħarrkin miżżewġin Grima, għalkemm notifikati kif imiss bl-atti tal-kawża², baqgħu ma ressqux Nota tal-Eċċezzjonijiet fiż-żmien mogħti lilhom mil-liġi u waqgħu kontumaċi;

Rat ix-xhieda mressqa mill-partijiet quddiem l-Assistent Ġudizzjarju waqt is-smiġħ tal-kawża qabel is-seduta (*pre-trial*), magħduda dik imressqa bil-meżż tal-affidavit;

Rat id-degriet tagħha tad-9 ta' Novembru, 2005, li bih qegħdet il-kawża għas-smiġħ u trattazzjoni quddiemha;

Rat id-degriet tagħha tal-25 ta' Jannar, 2006³, li bih ħatret lill-Arkitett u Inġinier Ċivili Joseph Ellul-Vinċenti biex jagħmel stima tal-post u biex jgħid jekk l-istess post jistax jinqasam bejn is-sidien komuni kollha mingħajr xkiel;

Rat ir-Relazzjoni mressqa mill-imsemmi perit tekniku fit-13 ta' Marzu, 2006⁴, u minnu maħlufa kif imiss waqt is-smiġħ tal-1 ta' Ġunju, 2006;

Rat l-atti kollha tal-kawża;

Semgħet lill-avukati tal-partijiet;

² Paġ. 70 *tergo* tal-p roċess

³ Paġ. 114 tal-proċess

⁴ Paġġ. 118 sa 122 tal-proċess

Rat id-degriet tagħha tal-1 ta' Ġunju, 2006, li bih ħalliet il-kawża għal-lum għas-sentenza;

Ikkunsidrat:

Illi din hija kawża għall-qasma ta' post li hu miżmum minn aktar minn sid wieħed f'ishma mhux indaqs. Il-kumpannija attriċi – li maż-żmien kisbet l-akbar għadd ta' ishma tal-post – ma tridx tibqa' fil-proprietà tiegħu mas-sidien l-oħrajn u qegħda titlob il-qasma jew, jekk din ma tistax issir bla xkiel u ħsara, il-bejgħ tal-istess post taħt l-awtorità tal-Qorti;

Illi, filwaqt li l-imħarrkin miżżewġin Grima baqgħu ma ressqux kontestazzjoni, l-imħarrka Buñaġiar qalet li taqbel li ssir il-qasma, imma seħqet li hija m'għandhiex tbatì spejjeż għaliex hija dejjem riedet tbigħ sehemha, imbasta bi prezz xieraq;

Illi mill-fatti rilevanti li jsawru l-każ joħroġ li l-post huwa magħmul minn remissa u kamra oħra fuqha li wieħed jitle' għaliha b'taraġ minn ġor-remissa nnifisha. Il-post huwa battal u ħieles minn kull kirja, u huwa libru u frank. Il-post kien jgħajjat lil ħames sidien (minħabba li sid oħra mietet qabilhom mingħajr ma kellha wlied) bħala użufruttwarji, b'uliedhom nudi proprjetarji. B'kuntratt tas-sebġha (7) ta' Diċembru, 2001⁵, fl-atti tan-Nutar Dottor Remigio Żammit Paċe, il-kumpannija attriċi xtrat l-ishma tat-tliet (3) ulied ta' Joseph Borġ Carbott⁶, is-sitt (6) ulied ta' Antonia Shaw⁷, dawk tat-tliet (3) ulied ta' Melina Sant Fournier⁸, u kif ukoll is-sehem ta' waħda miż-żewġ ulied ta' Helen Abdilla⁹, u dan bil-prezz ta' sebat elef lira maltija (Lm 7,000) u taħt il-patti u l-kundizzjonijiet hemm imsemmija. B'kuntratt tat-tletin (30) ta' April, 2002, fl-atti tan-Nutar Dottor Pierre Cassar, l-imħarrkin miżżewġin Grima kisbu l-ishma ta' tnejn minn ulied Maria Gulia – jiġifieri Joseph u

⁵ Dok "A1", f'paġġ. 6-9 tal-proċess

⁶ Li kellhom bejniethom parti minn ħamsa ($\frac{1}{5}$) mhux maqsuma

⁷ Li kellhom bejniethom parti minn ħamsa ($\frac{1}{5}$) mhux maqsuma

⁸ Li kellhom bejniethom parti minn ħamsa ($\frac{1}{5}$) mhux maqsuma

⁹ Li għalhekk sehemha huwa ta' parti minn għaxra ($\frac{1}{10}$) mhux maqsuma.

Christopher sive Felix aħwa Gulia¹⁰ - u dan bil-prezz ta' ħames mitt lira Maltija (Lm 500) u bil-patti u l-kundizzjonijiet hemm imfissra¹¹. L-imħarrka Giorgina Grima kellha sehem ta' parti minn erbgħin ($\frac{1}{40}$);

Illi b'kuntratt tal-5 ta' Lulju, 2002¹², fl-atti tan-Nutar Dottor Remigio Żammit Paċe, il-kumpannija attriċi kisbet l-ishma ta' ħamsa (5) minn ulied Maria Gulia¹³ (omm l-imħarrka Giorgina Grima), u dan bil-prezz ta' elf mitejn u ħamsin lira maltija (Lm 1,250) u bil-patti u kundizzjonijiet hemm imfissra. B'hekk il-kumpannija attriċi ġiet li, bl-imsemmija żewġ kuntratti, kisbet tlieta u tletin minn erbgħin ($\frac{33}{40}$) sehem mill-imsemmi ġid. L-imħarrka Georgette mart Emanuel Buħaġiar għandha sehem ta' parti minn għaxra ($\frac{1}{10}$) mill-imsemmi ġid¹⁴. Il-kawża nfetħet fl-10 ta' Diċembru, 2004;

Illi għal dak li jirrigwarda l-konsiderazzjonijiet ta' natura legali li jsawru l-każ, jibda biex jingħad li ħsieb il-liġi huwa li ħadd ma jista' jkun imġiegħel li jibqa' fil-komunjoni tal-ġid ma' oħrajn li għandom sehem mill-istess ġid¹⁵. Din ir-regola tgħodd kemm jekk l-imsemmi ġid jaqa' f'idejn bosta nies minħabba l-ftuħ ta' wirt, u kemm ukoll jekk il-ġid ikun ġie f'idejn bosta nies b'kuntratt wieħed;

Illi, minn dan l-aspett, ma jista' bl-ebda mod jingħad li t-talba tal-kumpannija attriċi hija barra minn lokha. Jekk wieħed iqis li l-kumpannija attriċi għandha f'idejha aktar minn tmenin fil-mija (80%) tal-ishma tal-ġid mertu tal-każ, wieħed jifhem għaliex ukoll ma tridx tibqa' fil-komunjoni mal-imħarrkin. Jirriżulta wkoll¹⁶ li l-kumpannija attriċi kellha l-ħsieb li tikseb il-post kollu, u kien sar saħansitra att ta' konvenju biex jinkisbu l-akbar għadd ta' ishma possibbli. Kienu biss l-imħarrkin miżżewġin Grima li milli jidher qatt ma ikkollaboraw;

¹⁰ Li kellhom bejniethom parti minn għoxrin ($\frac{1}{20}$) mhux maqsuma

¹¹ Ara paġ. 17 tal-proċess

¹² Dok "A2", f'paġġ. 10-3 tal-proċess

¹³ Li kellhom bejniethom parti minn tmienja ($\frac{1}{8}$) mhux maqsuma

¹⁴ Affidavit tagħha 22.9.2005, f'paġġ. 103-4 tal-proċess

¹⁵ Art. 496(1) tal-Kap 16

¹⁶ Affidavit ta' Vincent Borg Carbott 2.9.2005, f'paġ. 94 tal-proċess

Illi, huwa miżmum ukoll li l-qasma ta' ġid komuni timplika fiha t-talba li l-ġid jinbiegħ b'liċitazzjoni biex kull sid jista' jieħu sehemu fi flus;

Illi l-liġi tħares il-kwestjoni tal-bejgħ b'liċitazzjoni kemm fil-Kodiċi tal-Organizzazzjoni u Proċedura Ċivili (Kapitolu 12)¹⁷ u kif ukoll fil-Kodiċi Ċivili (Kapitolu 16)¹⁸, bid-differenza ewlenija bejniethom tikkonsisti filli f'tal-ewwel il-bejgħ jintalab minn kreditur ta' sid il-post li jkun ser jinbiegħ b'irkant taħt l-awtorita' tal-Qorti, filwaqt li f'tat-tieni l-bejgħ jitnissel mir-rieda li xiħadd minn għadd ta' sidien li ma jridx jibqa' iżjed fi sħab mas-sidien l-oħrajn;

Illi, għalkemm il-bejgħ f'liċitazzjoni ta' ġid immobbli jista' jsir bil-mod li jaqblu dwaru s-sidien kollha, jekk kemm-il darba jsir b'ordni tal-Qorti f'sentenza jew għax ma jkunx hemm fehma waħda bejn is-sidien kollha, l-għażla ta' liema proċedura għandha tiġi segwita hija mħollija f'idejn il-Qorti¹⁹, li tista' tordna li l-partijiet isegwu proċess li jixbah lil dak imfassal mil-liġi għall-bejgħ fl-irkant bil-qorti fuq talba tal-kreditur;

Illi hija għażla ta' kull wieħed li għandu sehem f'ġid immobbli li sejjer jinbiegħ b'irkant taħt is-setgħa tal-qorti, żgħir kemm hu żgħir sehemu mill-istess ġid²⁰, li jitlob li fl-irkant il-barranin jiġu mistiedna joffru wkoll²¹. Il-bejgħ f'liċitazzjoni ta' ġid li tħalla jitgawda b'użufrutt, jista' jintalab ukoll minn użufruttwarju²² ;

Illi t-talba sabiex ġid immobbli miżmum minn għadd ta' sidien jinbiegħ b'liċitazzjoni, trid titqies fid-dawl tal-prinċipji ewlenin li jsawru l-istitut tal-liġi li titkellem dwar ġid komuni. Fost dawn il-prinċipji hemm dak li kull wieħed mis-sidien ta' haġa komuni għandu l-jedd li jieħu s-sehem tiegħu tal-ġid *in natura*²³. Għalhekk, meta ssir il-qasma, r-regola hija li kull wieħed mis-sidien jieħu (skond is-sehem tiegħu) biżżejjed mill-ġid komuni fil-kwalita' li dak il-ġid

¹⁷ Art. 305 sa 356 tal-Kap 12

¹⁸ Art. 515 sa 523 tal-Kap 16, li jagħmlu parti mit-Titolu V tat-Tieni Ktieb dwar *Il-Komunjoni tal-Beni*

¹⁹ Art. 518(1) tal-Kap 16.

²⁰ Art. 516 tal-Kap 16

²¹ Art. 517 tal-Kap 16

²² P.A. 4.5.1950 fil-kawża fl-ismijiet *Saydon noe vs Saydon* (Kollez. Vol: XXXIV.ii.555)

²³ Art 502 tal-Kap 16

ikollu fil-waqt tal-qasma. Dan iġib miegħu l-effett li l-licitazzjoni hija l-eċċezzjoni għar-regola²⁴. Kemm hu hekk, l-artikolu 515 tal-Kap 16 ifisser f'liema ċirkostanzi għandha ssir;

Illi, madankollu, jekk biex jitħarsu l-prinċipji fuq imsemmija l-qasma tal-ħwejjeġ komuni tkun qegħda ssir biss fid-deher u tkun mgħobbija b'soluzzjonijiet imġebbda, bħal, per eżempju, ekwiparazzjonijiet qawwija, f'dan il-każ ikun għaqli li ssir il-licitazzjoni u tkun qegħda titħares il-liġi fil-kelma u l-ispirtu tagħha jekk l-eċċezzjoni tegħleb lill-prinċipju²⁵;

Illi huwa mgħallem ukoll f'dan il-qasam li ma tistax issir il-licitazzjoni ta' ġid immobbiljari wieħed jekk is-sidien ikunu jżommu bejniethom ġid komuni ieħor. M'huwiex imħolli lis-sidien komuni li jwettqu proċess spezzettat tal-qasma ta' ġidhom komuni, bħalma lanqas huwa mogħti (għaliex intempestiva) li ssir talba għal-licitazzjoni ta' post li jagħmel biċċa minn wirt li għadu ma ġiex likwidat²⁶;

Illi għandu jibqa' dejjem meqjus li l-licitazzjoni ssir inevitabbli biss fejn il-ġid komuni ma jkunx jista' jinqasam mingħajr xkiel jew fejn ikun hemm xi ġid li l-ebda waħda mill-partijiet ma tkun tista' jew tkun trid tiegħu għandha²⁷. Fuq kollox, il-fondi li jistgħu jinbiegħu b'licitazzjoni jridu jkunu tassew ma jistgħux jinqasmu bla xkiel min-natura u l-bixra tagħhom, u mhux għaliex imqegħda f'dak l-istat minħabba xi twaħħid artifiċjali jew bidliet strutturali li jisnaturaw l-istess fondi²⁸;

Illi ngħad li l-kliem "bla xkiel" fil-liġi jfissru bħala "mingħajr ma ssir ħsara lill-interessi ta' dawk li qegħdin jaqsmu", filwaqt li "bla ħsara" jfissru "mingħajr ma jkun hemm

²⁴ Ara App. Ċiv.: 5.3.1954 fil-kawża fl-ismijiet *Baldacchino et vs Baldacchino* (Kollez. Vol: XXXVIII.105) u P.A. 2.3.1959 fil-kawża fl-ismijiet *Fleri et vs Portelli* (Kollez. Vol: XLIII.ii.657)

²⁵ Ara P.A. 21.3.1936 fil-kawża fl-ismijiet *Buġeja vs Paċe et* (Kollez. Vol: XXIX.ii.1030) u l-awtoritajiet u s-sentenzi hemm imsemmija

²⁶ App.Kumm. 29.4.1949 fil-kawża fl-ismijiet *Farrugia et vs Farrugia* (Kollez. Vol: XXXIII.iii.522)

²⁷ P.A. 30.7.1967 fil-kawża fl-ismijiet *Scicluna et vs Calleja et* (Kollez. Vol: XLVIII.ii.1083)

²⁸ App. Ċiv. 23.11.1953 fil-kawża fl-ismijiet *Fleri Soler et vs Hyzler et* (Kollez. Vol: XXXVII.i.371)

tnaqqis fil-valur tal-ġid bil-qasma tiegħu”²⁹. L-applikazzjoni ta' tali kriterji f'dan ir-rigward hija waħda ta' fatt³⁰. Il-kwestjoni għalhekk dwar jekk għandhiex tiġi ordnata l-liċitazzjoni bħala mezz estrem biex wieħed joħroġ mill-komunjoni, minflok ir-rimedju ordinarju tad-diviżjoni, tirriduċi ruħha f'jekk il-qasma materjali hijiex possibbli³¹ fil-limiti hawn fuq imfissra;

Illi huwa aċċettat ukoll li t-talba għall-qasma timplika fiha wkoll talba għal-liċitazzjoni meta joħroġ li l-ġid komuni ma jistax jinqasam mingħajr xkiel u ħsara³². B'mod partikolari, l-Qorti għandha s-setgħa li tordna l-liċitazzjoni meta tkun intalbet il-qasma, kif ukoll tista' tordna l-qasma minkejja li tkun intalbet il-liċitazzjoni³³, u dan għaliex il-liċitazzjoni m'hijiex għajr *modus divisionis*;

Illi l-perit maħtur mill-Qorti wasal għall-fehma li, minn kif inhu mfassal l-immobbli mertu tal-każ, ma jkunx jista' jinqasam bejn il-kontendenti u fl-ishma rispettivi tagħhom mingħajr xkiel u ħsara. Wasal għall-fehma wkoll li l-valur tal-ġid u b'kulma jinsab fih jilhaq is-somma ta' ħamsin elf lira Maltija (Lm 50,000). Sehem l-imħarrkin jitla' għal tmint elef seba' mija u ħamsin lira Maltija (Lm 8,750). Hadd mill-partijiet ma ressaq xi oġġezzjoni għall-konklużjonijiet milħuqa mill-perit tekniku, u l-Qorti sejra toqgħod fuqhom;

Illi waħda mit-talbiet attriċi tgħid li fl-irkant li għandu jsir, għandhom jitħallew joffru wkoll il-barranin. Il-liġi trid li, f'każ bħal dan, il-liċitazzjoni **għandha** titmexxa skond ir-regoli stabiliti għall-bejgħ fl-irkant bil-qorti³⁴, u għalih **għandhom** jiġu mistiedna l-barranin biex joffru³⁵;

Illi jirriżulta wkoll li l-ġid imsemmi fiċ-Ċitazzjoni huwa l-uniku ġid komuni li fadal mill-wirt komuni;

²⁹ Ara, per eżempju, P.A. PS 27.1.2003 fil-kawża fl-ismijiet **Anthony Abela pro et vs Joseph Abela et**

³⁰ Ara P.A. 6.3.1948 fil-kawża fl-ismijiet **Vella vs Sciberras** (Kollez. Vol: XXXIII.ii.217) u App. Ċiv. 16.11.1962 fil-kawża fl-ismijiet **Azzopardi vs Żammit** (Kollez. Vol: XLVI.i.355)

³¹ App. Ċiv. 22.12.1948 fil-kawża fl-ismijiet **Xuereb et vs Dimech et** (Kollez. Vol: XXXIII.i.369)

³² P.A. 13.6.1958 fil-kawża fl-ismijiet **Galea vs Attard et** (Kollez. Vol: XLII.ii.1102)

³³ App. Ċiv. 28.6.1948 fil-kawża fl-ismijiet **Meilak vs Żahra Scicluna** (Kollez. Vol: XXXIII.i.329)

³⁴ Art. 521(1) tal-Kap 16

³⁵ Art. 521(2) tal-Kap 16

Għal dawn ir-raġunijiet, il-Qorti qegħda tiddeċiedi billi:

Tilqa' l-ewwel talba attriċi u tordna li għandha ssir il-qasma tal-fond numru tlieta u tletin (33), Triq Preziosi, Floriana (li llum huwa indikat bħala numuru tlieta u għoxrin (23), Misraħ Sir Luigi Preziosi), u dan skond l-ishma rispettivi tal-partijiet fil-kawża kif jirriżultaw mill-atti tal-kawża;

Tilqa' r-raba' talba attriċi u tiddikjara li l-fond imsemmi ma jistax jinqasam mingħajr xkiel u ħsara bejn il-partijiet meqjusa l-ishma li huma għandhom mill-imsemmi ġid, u għalhekk qegħda tordna li jsir il-bejgħ bil-liċitazzjoni tal-istess post, u dan ukoll billi l-barranin li m'għandhomx sehem minnu jitħallew joffru wkoll;

Tastjeni milli tqis it-tieni u t-tielet talbiet attriċi, ladarba laqgħet ir-raba' talba;

Għall-finijiet tar-raba' talba attriċi, tordna li l-valur tal-ġid li għandu jinbiegħ ikun dak iffissat fl-istima magħmula mill-perit tekniku fir-Relazzjoni li tagħmel parti mill-atti ta' din il-kawża, u bid-dħul mill-imsemmi bejgħ jinqasam kwantu għal tlieta u tletin minn erbgħin sehem ($\frac{33}{40}$) mhux maqsum favur il-kumpannija attriċi, erbgħa minn erbgħin sehem ($\frac{4}{40}$) mhux maqsum mill-imħarrka Georgette Buñaġiar, u tlieta minn erbgħin ($\frac{3}{40}$) sehem mhux maqsum favur l-imħarrkin miżżewġin Grima; u

Tordna li l-ispejjeż tal-kawża u dawk marbuta mal-proċeduri tal-bejgħ tal-post jinqasmu skond l-ishma rispettivi tal-partijiet.

Moqrija

< Sentenza Finali >

-----TMIEM-----